



Journal of World Religions and Interfaith

ISSN: 2958-9932 (Print), 2958-9940 (Online)

Vol. 2, Issue 2, Fall 2023, PP. 18-37

HEC: https://hjrs.hec.gov.pk/index.php?r=site%2Fresult&id=1089593#journal_result

Journal homepage: <https://journals.iub.edu.pk/index.php/jwrih>

Issue: <https://journals.iub.edu.pk/index.php/jwrih/issue/view/145>

Link: <https://journals.iub.edu.pk/index.php/jwrih/article/view/2085>

DOI: <https://doi.org/10.52461/jwrih.v2i2.2085>

Publisher: Department of World Religions and Interfaith Harmony, the Islamia University of Bahawalpur, Pakistan



Title Guidance from the Seerah of Prophet (Peace be upon Him) in interfaith economic relations: A Research Study

Author (s): Dr. Syed Muhammad Tahir Shah
Post Doctorate Fellow, IRI, IIU Islamabad.
Assistant Professor, Department of Islamic Studies, Govt. Graduate College S. Town Rawalpindi.

Received on: 25 August, 2023
Accepted on: 15 December, 2023
Published on: 31 December, 2023

Citation: Dr. Syed Muhammad Tahir Shah. 2023. "Guidance from the Seerah of Prophet (Peace Be Upon Him) in Interfaith Economic Relations: A Research Study". *Journal of World Religions and Interfaith Harmony* 2 (2):18-37. <https://doi.org/10.52461/jwrih.v2i2.2085>.

Publisher: The Islamia University of Bahawalpur, Pakistan



Journal of World Religions and Interfaith Harmony by the [Department of World Religions and Interfaith Harmony](#) is licensed under a [Creative Commons Attribution 4.0 International License](#).

بين المذاهب معاشي تعلقات ميں سيرت النبي ﷺ سے راہنمائي: ايک تحقيقي مطالعہ

Guidance from the Seerah of Prophet (Peace be upon Him) in interfaith economic relations: A Research Study

Dr. Syed Muhammad Tahir Shah

Post Doctorate Fellow, IRI, IIU Islamabad.

Assistant Professor, Department of Islamic Studies, Govt. Graduate College

S. Town Rawalpindi. Email: smtahirshah2@gmail.com

Abstract

Islam being a universal and eternal religion specifies and elaborates every kind of basic rights to the whole humanity and promotes interfaith good relations among the followers of different religions. One of these interfaith relations is economic and financial relation. Prophet of Islam, Hazrat Muhammad (Peace Be upon Him) who was the Prophet for the whole humanity, presented his teachings and practical examples to ensure and make practicable all these interfaith rights and relations including economic relations irrespective of religion and race.

In this article it is focused on different aspects of interfaith economic relations, such as trade, use of markets, business, exchanging of gifts and loans, protection of assets, financial help and aid, right of ownership for the followers of other religions, in the light of the noble examples and teachings of the Seerah of Prophet Muhammad (PBUH).

Keywords: Interfaith, Economic, Religious Relations, Seerah, trade.

تعارف

اسلام ایک عالمگیر اور دائمی دین ہے اس وجہ سے تمام انسانیت اس کی مخاطب ہے۔ تمام خلق اللہ تعالیٰ کا کنبہ ہے اور اس کی فلاح اور بھلائی اللہ تعالیٰ کو مطلوب ہے۔ اللہ تعالیٰ نے نبی اکرم ﷺ کو دنیا کے تمام انسانوں کے لیے آخری نبی کے طور پر مبعوث فرمایا۔ اس لیے تمام لوگوں کو آپ ﷺ کی امت کہا گیا تاہم آپ ﷺ کی دعوت کو مان لینے والوں کو امت اجابت جبکہ بقیہ کو امت دعوت قرار دیا گیا۔ پھر اس امت دعوت کو مزید دو اقسام، اہل ملت (اہل کتاب) اور غیر اہل ملت، میں تقسیم کر کے ان دونوں قسم کے غیر مسلموں کے ساتھ تعلقات کی نوعیتیں، تحدیدات، اساسیات، الگ الگ احکام اور مراتب بیان کیے گئے۔ چنانچہ غیر مسلموں کے ساتھ تعلقات کی اقسام میں سے مواسات اور مدارات کو تو جائز اور مستحسن قرار دیا اور اس کی ترغیب دی، تاہم بوجہ صرف موالات (قلبی محبت یا دلی دوستی) کی ممانعت کی گئی۔ یوں گویا مذاہب کا اختلاف اور تنوع، سوائے چند ناگزیر پہلوؤں کے، اسلام کے رویے اور ادائیگی حقوق میں کسی تفریق کا سبب نہیں بنتا۔

اسی لیے اسلامی تعلیمات اور سیرت النبی ﷺ میں بین المذاہب تعلقات اور حقوق کو تفصیلاً بیان اور واضح کیا گیا ہے۔ اسلامی تعلیمات میں دیگر مذاہب کے افراد سے جن شعبوں میں تعلقات استوار کرنے کی اجازت اور ترغیب دی گئی ہے ان میں سے ایک پہلو معاشی تعلقات کا بھی ہے۔ نبی اکرم ﷺ کی سیرت طیبہ، طرز عمل اور فرامین سے بین المذاہب معاشی تعلقات کی باقاعدہ تعلیمات اور بے شمار عملی مثالیں ملتی ہیں جو دور حاضر میں اس سلسلہ میں مشعل راہ بن سکتی ہیں۔ زیر نظر مضمون میں ان بین المذاہب معاشی تعلقات کے چند پہلوؤں کو سیرت النبی ﷺ کی روشنی میں واضح کیا گیا ہے۔

مقصدِ تحقیق

اگرچہ ہر دور میں غیر مسلموں کے ساتھ تعلقات کی مختلف نوعیتوں اور پہلوؤں پر بشمول معاشی پہلو کے، بات ہوتی رہی ہے۔ تاہم دور حاضر میں بین المذاہب تعلقات کے معاشی پہلو پر بات کرنے کی ضرورت اس لیے بھی پہلے سے کہیں زیادہ بڑھ گئی ہے کہ آج کے دور میں زیادہ تر کاروبار اور تجارت عالمی سطح پر انٹرنیٹ کے ذریعے شروع ہو گئی ہے۔ اسی طرح درآمدات اور برآمدات کے لیے ممالک کو ایک دوسرے کے ساتھ تجارتی روابط اختیار کرنے پڑتے ہیں۔ دونوں صورتوں میں مختلف المذاہب لوگ مارکیٹ کے مالک یا نمائندے ہوتے ہیں جن کے ساتھ کاروبار کرنے اور شراکت و تجارت کے بارے میں مسلمانوں کے ذہنوں میں کئی سوالات اٹھتے ہیں۔ ایسے ہی عالمی سطح پر غیر مسلموں کا مسلمانوں کے ساتھ کئی مواقع پر امتیازی

معاشی سلوک اور استحصالی رویہ دراصل ان کی غیر مسلموں کے ساتھ معاشی تعلقات کے بارے میں اسلامی تعلیمات اور اس سلسلہ میں مسلمانوں کی تاریخ سے لاعلمی کا نتیجہ ہوتا ہے۔ زیر نظر تحقیقی مضمون میں انہیں سوالوں کے جوابات اور وضاحت اور ان سے متعلق آگاہی سیرت النبی ﷺ کی روشنی میں تلاش کرنے کی کوشش کی گئی ہے۔

بین المذاہب تعلقات کی اسلامی بنیادیں

موضوع تحقیق پر تفصیلاً روشنی ڈالنے سے قبل یہ تمہید پہلو جاننا ضروری ہے کہ بین المذاہب تعلقات کی اسلامی بنیادیں کون سی ہیں؟ اس سلسلہ میں یہ بات قابل ذکر ہے کہ انسانوں کے باہمی تعلقات کی اہمیت تو اپنی جگہ مسلمہ ہے لیکن یہ اہمیت اس وقت اور زیادہ ہو جاتی ہے جب کہ سماج میں مختلف عقائد و مذاہب اور افکار و نظریات کے حامل افراد ایک ساتھ رہتے ہوں اور ان کی تہذیب و معاشرت اور طرز زندگی ایک دوسرے سے مختلف ہو۔ اور فی زمانہ جبکہ دنیا کے فاصلے بہت زیادہ سمٹ گئے ہیں اور مختلف المذاہب افراد کے باہم روابط و انحصارات اور زیادہ ہو گئے ہیں۔

ایسی صورت حال میں دوسرے مذاہب کے حاملین کے باہمی تعلقات میں حسن و خوبی اور کمال بحال رکھنا اہمیت کے ساتھ ساتھ یقیناً ایک کٹھن امر بھی ہے لیکن اسلام کے عظیم پیغام اور شاندار تعلیمات کی بدولت یہ مشکل معاملہ اس قدر خوبصورتی سے حل کیا گیا ہے کہ اس جیسی مثال پیش نہیں کی جاسکتی۔ قرآن مجید میں اس سلسلہ میں مسلمانوں کو تعلیم دیتے ہوئے غیر مسلموں کی باقاعدہ درجہ بندی کی گئی ہے اور ایسے غیر مسلموں کی علیحدہ سے نشاندہی کی گئی ہے جن سے بھلائی اور انصاف لازم قرار دیا ہے۔ چنانچہ ارشاد خداوندی ہے:

"لَا يَنْهَاكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ"¹

(یعنی اللہ تعالیٰ تمہیں ان لوگوں کے ساتھ بھلائی اور انصاف کا سلوک کرنے سے منع نہیں

فرماتا جن لوگوں نے تمہارے ساتھ دین کے بارے میں لڑائی نہیں کی اور نہ تمہیں تمہارے گھروں نکالا

، بے شک اللہ تو انصاف کرنے والوں کو پسند کرتا ہے)۔

گویا اس آیت مبارکہ میں لڑائی کرنے والے غیر مسلموں کے علاوہ کے ساتھ ہر طرح سے حسن معاشرت کا حکم دیا گیا ہے۔ چنانچہ مسلمانوں کی تاریخ گواہی دیتی ہے کہ انہوں نے اس معاملہ میں شعوری طور پر اور پورے انصاف کے ساتھ اس

¹ - الممتحنہ 8:60

بات کا خیال رکھا کہ ایسے غیر مسلموں سے کبھی تعارض نہیں کیا جو مسلمانوں کے ساتھ برسرِ پیکار نہیں ہوئے یا ان کے ساتھ دین کے معاملے میں نہیں لڑے۔ بلکہ ایسے غیر مسلموں کے ساتھ مسلمانوں نے ہمیشہ خوش خلقی، رواداری، حسن معاشرت اور انصاف والا سلوک رکھا ہے۔ قرآن مجید کا مدعا بھی یہی ہے اور یہی پیغمبر اسلام ﷺ کی تعلیمات اور سیرت طیبہ کی راہنمائی ہے۔ اسلامی تعلیمات ایسی نہیں ہیں کہ اگر غیر مسلموں کی ایک قوم یا ایک گروہ مسلمانوں سے جنگ کرتا ہے یا برسرِ پیکار ہے تو اس کی پاداش میں تمام غیر مسلموں کو بلا تمیز ایک ہی لائحہ عمل سے ہانکتے ہوئے ان سے بھی عداوت اور مخالفت کے مظاہرے شروع کر دیے جائیں۔ بلکہ ایسا کرنے کو اسلام نے نا انصافی اور ظلم قرار دیا ہے۔

اسلامی تعلیمات اور مسلمانوں کا یہ رویہ آج کی غیر مسلم طاقتوں کے لیے ایک عمدہ مثال بن سکتی ہے جب وہ چند گروہوں کی کاروائیوں کی وجہ سے تمام مسلمانوں کے لیے عرصہ حیات تنگ کرنے میں مصروف ہو جاتے ہیں اور اسلامو فوبیا کا شکار ہو کر مسلمانوں کے خلاف اقدامات کرتے اور ان کے ساتھ ظلم و نا انصافیاں کرتے ہیں۔

اسلام کا دیگر مذاہب والوں کے ساتھ تعاون اور عدم تعاون کا یہی اصول اور ضابطہ ہے کہ ان کے ساتھ ایسے معاملات جن کا تعلق مشترک سماجی و ملکی مسائل سے ہو نیز جن میں اشتراک و تعاون میں شرعی نقطہ نظر سے کوئی قباحت و ممانعت بھی نہ ہو ان میں ان کے ساتھ اچھے تعلقات استوار کیے جائیں۔ اس مقصد کے لیے آپ ﷺ نے بین المذاہب تعلقات کی باقاعدہ اساسیات اور بنیادیں واضح فرمائیں۔

چنانچہ اسلام کی عالمگیریت کا پیغام بین المذاہب تعلقات کی اولین اساس ہے۔ اس کا تقاضا ہے کہ جس دین کا خطاب دنیا کے تمام انسانوں اور ان کے تمام طبقات سے ہو اور وہ سارے عالم کی فلاح و نجات کا خواہاں ہو تو وہ کسی طبقہ سے نفرت اور عداوت کا سبق نہیں دے سکتا ورنہ اس کا خطاب محدود ہو کر رہ جائے گا۔ اسی عالمگیر اور آفاقی دین کی حیثیت سے اسلام تمام بنی نوع انسان کو انسانی بنیادوں پر اہمیت دیتے ہوئے ان کے حقوق اور ان کے ساتھ تعلقات کا تعین کرتا ہے۔ اس کے علاوہ جبر و اکراہ کی ممانعت، احترام و شرف انسانیت، عدل و انصاف، امن اور بقاء باہمی، تعاون اور امداد باہمی، ایفائے عہد و معاہدہ اور اخلاقیات و قانون وہ اسلامی بنیادیں ہیں جن پر بین المذاہب تعلقات کی عمارت قائم ہے۔

بین المذہب معاشی تعلقات میں سیرت النبی ﷺ سے راہنمائی

اسلامی تعلیمات میں مسلمانوں کو دیگر مذاہب کے حامل افراد کے ساتھ جن پہلوؤں سے اچھے تعلقات استوار کرنے کی باقاعدہ ترغیب دی گئی ہے ان میں سے ایک شعبہ معاشی تعلقات کا بھی ہے۔ معاشیات میں ہر قسم کے مالی معاملات سے متعلق امور شامل ہوتے ہیں اور آپ ﷺ کی سیرت طیبہ سے بین المذہب معاشی تعلقات کے ان تمام پہلوؤں سے متعلق راہنمائی میسر آتی ہے۔ اس سلسلہ میں سیرت النبی ﷺ سے ملنے والی مثالوں اور راہنمائی کو ذیل میں چند نکات کی شکل میں بیان کیا جاتا ہے۔

1- غیر مسلموں سے تجارتی تعلقات اور سیرت النبی ﷺ

معیشت میں کاروبار اور تجارت کو بنیادی اہمیت حاصل ہے۔ اسلام نے کاروبار اور تجارت کے اپنے باقاعدہ اور تفصیلی قواعد و ضوابط اور اصول متعین کر کے بیان کیے ہیں۔ ان میں غیر مسلموں کے ساتھ تجارت کی ممنوعہ اور جائز دونوں صورتیں بھی الگ الگ تفصیل سے بیان کر دی ہیں۔ چنانچہ مسلمان کا غیر مسلموں کے ساتھ ایسی تمام چیزوں کا کاروبار کرنا یا لین دین اور اس جیسے دیگر محرکات کو حرام قرار دیا گیا ہے جو اسلام کی رو سے حرام یا ناپاک ہیں، اگرچہ غیر مسلموں کے نزدیک وہ چیزیں جائز ہی کیوں نہ ہوں جیسا کہ شراب یا خنزیر اور اس کے تمام اجزاء جسمانی یا اس جیسی دیگر اشیاء وغیرہ۔ اور وہ براہ راست ہی نہیں بالواسطہ بھی اس کاروبار یا لین دین میں شریک نہیں ہو سکتا²۔ اس کے علاوہ غیر مسلموں سے تجارتی تعلقات، لین دین اور کاروبار کی سیرت النبی ﷺ سے کئی مثالیں ملتی ہیں ذیل میں ان کو چند پہلوؤں میں بیان کیا جاتا ہے۔

الف۔ نبی پاک ﷺ کی غیر مسلموں سے خرید و فروخت اور تجارت

آپ ﷺ کے عمل سے غیر مسلموں سے خرید و فروخت کی کئی مثالیں موجود ہیں جن سے معلوم ہوتا ہے کہ دیگر مذاہب کے حاملین سے بیع شراء جائز ہے اور سنت سے ثابت ہے۔ چنانچہ سیدہ عائشہ رضی اللہ عنہا سے مروی ہے:

"أَنَّ النَّبِيَّ صَلَّى اللَّهُ عَلَيْهِ وَسَلَّمَ اشْتَرَى طَعَامًا مِنْ يَهُودِيٍّ إِلَى أَجَلٍ، وَذَهَنَهُ دِرْهَمًا مِنْ حَدِيدٍ"³

²۔ مولانا سید جلال الدین عمری، غیر مسلموں سے تعلقات اور ان کے حقوق، (دہلی: مرکزی مکتبہ اسلامی پبلشرز، 2007ء)، 107

³۔ البخاری، محمد بن اسماعیل، ابو عبد اللہ امام، الجامع الصحیح، کتاب البیوع، باب شراء النبی ﷺ بالنسیئة

(دارطوق النجاة، 1422ھ)، رقم الحدیث 2068

(یعنی نبی پاک ﷺ نے ایک یہودی سے ایک مدت کے لیے غلہ خریدا اور اس کے پاس اپنی لوہے کی ذرہ رہن رکھی)۔ اس حدیث اور آپ ﷺ کے عمل کو نقل کرنے کے بعد ابن دقیق العید لکھتے ہیں:

"ذَلِيلٌ عَلَى جَوَازِ مُعَامَلَةِ الْكُفَّارِ، وَعَدَمِ اعْتِبَارِ الْفَسَادِ فِي مُعَامَلَاتِهِمْ"⁴

(یعنی یہ حدیث اس بات کی دلیل ہے کہ کفار سے معاملہ کرنا جائز ہے اور اس میں ان کے آپس کے معاملات کا اعتبار نہیں کیا جائے گا)۔

اسی طرح حضرت عبد الرحمن بن ابوبکر رضی اللہ عنہما سے مروی ہے کہ ہم لوگ رسول اللہ ﷺ کی خدمت میں موجود تھے کہ ایک مشرک جو پرانگندہ بال اور دراز قد تھا، کچھ بکریاں لے کر پہنچا، آپ ﷺ نے اس سے سوال کیا کہ: "بَيْعًا أَمْ عَطِيَّةً؟" یعنی یہ بکریاں فروخت کے لیے ہیں یا تحفہ ہیں؟ تو اس نے جواب دیا کہ فروخت کے لیے ہیں۔ پس آپ ﷺ نے اس سے ایک بکری خرید لی"⁵۔

مذکورہ بالا دونوں روایات میں ایک یہودی اور ایک مشرک سے خرید و فروخت کا معاملہ خود رسول اللہ ﷺ سے ثابت ہے جو کہ بین المذہب معاشی تعلقات کی اسلامی پالیسی کو واضح کرنے کی بہترین مثالیں ہیں۔

ب۔ غیر مسلموں کے کاروباری حقوق کا تعین

اسلامی تعلیمات میں غیر مسلموں کے کاروباری حقوق کو متعین کیا گیا ہے۔ فقہ حنفی کی معتبر کتاب ہدایہ میں غیر مسلموں کے حقوق کو ان الفاظ میں واضح کیا گیا ہے:

"وأهل الذمة في البيعات كالمسلمين --- لأنهم مكلفون محتاجون كالمسلمين"⁶

یعنی اہل ذمہ کے کاروباری حقوق اسی طرح ہیں جیسے مسلمانوں کے، کونکہ وہ بھی مسلمانوں کی طرح اس کے مکلف و محتاج ہیں۔

⁴ - العید، ابن دقیق، احکام الاحکام شرح عمدة الاحکام، کتاب البيوع، باب الرهن (مطبع السنة المحمدية)، ج 2، ص 185، رقم الحديث 281

⁵ - البخاری، الجامع الصحيح، کتاب البيوع، باب البيع والشراء مع المشركين واهل الحرب، رقم الحديث 2216

⁶ - المرغینانی، برهان الدین، علی بن ابوبکر، الهدایة فی شرح ہدایة المبتدی، (بیروت لبنان: دار الکتب العلمیہ بیروت) کتاب البيوع، باب الاستحقاق، ج 3، ص 78

اس کی دلیل میں صاحب ہدایہ نے رسول اللہ ﷺ کا یہ فرمان مبارک نقل فرمایا جو آپ ﷺ نے اہل طائف کے ساتھ صلح کی شرائط میں اپنے معاہدہ نامہ میں لکھ کر بھیجا جبکہ وہ سود لینے کو جاری رکھنا چاہتے تھے۔ آپ ﷺ نے اپنے مکتوب کے آخر میں ان کو سود لینے اور دینے کی ممانعت کے ساتھ یہ تحریر فرمایا:

"أَنَّ لَهُمْ مَا لِلْمُسْلِمِينَ، وَأَنَّ عَلَيْهِمْ مَا عَلَى الْمُسْلِمِينَ"⁷

(یعنی ان (اہل ذمہ) کو وہ تمام حقوق حاصل ہوں گے جو مسلمانوں کو ہیں اور ان پر وہ تمام پابندیاں عائد ہوں گی جو مسلمانوں پر عائد ہیں)۔

البتہ ہدایہ میں "إلا في الخمر والخنزير خاصة"⁸ کے الفاظ کے ساتھ شراب اور خنزیر کا استثناء کیا گیا ہے۔

اس کی روشنی میں مولانا جلال الدین عمری لکھتے ہیں کہ:

"اس کا مطلب یہ ہے کہ اسلامی ریاست کے اندر ذمی کوئی سودی کاروبار نہیں کر سکتے۔ اس لیے کہ اسلام کے نزدیک سود اور اس کی تمام شکلیں ناجائز ہیں البتہ خنزیر اور شراب کے بارے میں کہا گیا ہے کہ ذمی ان کو استعمال بھی کر سکتے ہیں اور آپس میں ان کی تجارت بھی کر سکتے ہیں"⁹۔

اسی طرح اہل الذمہ کو کاروبار میں شریک کرنے یا ان کے ساتھ کاروبار میں شریک ہونے کی اجازت اور جواز بھی

رسول اللہ ﷺ کے

اقوال و افعال سے واضح طور پر ملتا ہے۔ اس کی دلیل بخاری کی یہ روایت ہے جس میں حضرت عبد اللہ بن عمر رضی اللہ عنہ فرماتے ہیں کہ:

"أَعْطَى رَسُولُ اللَّهِ صَلَّى اللَّهُ عَلَيْهِ وَسَلَّمَ حَبِيبَ الْيَهُودِ، أَنْ يَعْمَلُوهَا وَيَزْعُمُوهَا وَلَهُمْ شَطْرُ مَا يَخْرُجُ مِنْهَا"¹⁰۔

⁷۔ الموسی، ابو یعلیٰ، احمد بن علی، مسند ابی یعلیٰ، (دمشق: دار المأمون للتراث، 1404ھ)، رقم الحدیث 2668

⁸۔ المرغینانی، نفس المصدر، ج 3، ص 78

⁹۔ عمری، سید جلال الدین، نفس المصدر، ص 111، 110

¹⁰۔ البخاری، الجامع الصحیح، کتاب الشریک، باب مشارکة الذمیوالمشرکین فی المزراعہ، رقم الحدیث 2499

(یعنی رسول اللہ ﷺ نے خیبر (کی فتح کے بعد) یہود کو اس شرط کے ساتھ مقبوضہ زمین پر کاشت کی

اجازت دی کہ انہیں پیداوار کا نصف ملے گا)۔

اس سے پتہ چلتا ہے کہ جب کھیتی باڑی اور کاشتکاری میں شرکت جائز ہے تو دوسرے معاملات میں بھی اگر کاروبار ناجائز نہ ہو تو غیر مسلم اور مسلم کے درمیان شرکت کا جواز ثابت ہوتا ہے۔

اسی طرح کمائی کے لیے غیر مسلموں کے ہاں مزدوری وغیرہ کر کے اجرت حاصل کرنے کی اجازت فراہم کی گئی۔ آپ ﷺ کی موجودگی میں صحابہ کرام رضی اللہ عنہم نے ایسا کیا۔ چنانچہ حضرت عبداللہ بن عباس رضی اللہ عنہ فرماتے ہیں کہ:

ایک مرتبہ رسول اللہ ﷺ پر فاقہ کی کیفیت آگئی۔ سیدنا علی المرتضیٰ رضی اللہ عنہ کو اس کی خبر ملی تو وہ کسی کام کی تلاش میں نکلے تاکہ اس کی کمائی سے آپ ﷺ کے لیے کھانے کا کوئی سامان کر سکیں۔ چنانچہ آپ رضی اللہ عنہ ایک یہودی کے باغ میں پہنچے۔ اس کی سیخائی کر کے سترہ ڈول کھینچے اور ہر ڈول پر ایک عمدہ کھجور ملی۔ وہ اسے لے کر آپ ﷺ کی خدمت میں حاضر ہوئے¹¹۔

یہ روایت غیر مسلموں کے ہاں کام کرنے کی اجازت کی دلیل ہے۔ اس کے علاوہ دیگر ممالک کی بنی ہوئی اشیاء تجارت کو خرید اور استعمال کیا گیا۔ درج بالا اجازتیں اور تعلقات کی نوعیتیں اس بات کا یقین ثبوت ہیں کہ اسلام دیگر مذاہب کے حاملین کے ساتھ پر امن بقاء باہمی کے لیے انسانی و سماجی بنیادوں پر اچھے اور خوشگوار تجارتی تعلقات کا داعی و نحوا ہاں ہے۔

2- غیر مسلموں کے ساتھ قرضوں اور تحائف کا لین دین

معیشت کے مختلف پہلوؤں میں قرضے اور تحائف بھی شامل ہوتے ہیں۔ اسلامی تعلیمات میں غیر مسلموں سے ان کے لین دین کی اجازت دی گئی ہے۔ یہ لین دین انفرادی بھی ہو سکتا ہے اور اجتماعی یا حکومتی سطح پر بھی۔ نبی کریم ﷺ اور صحابہ کرام رضی اللہ عنہم یہودیوں سے قرضوں کا لین دین کیا کرتے تھے۔ چنانچہ بخاری کی ایک روایت میں ہے کہ:

“حضرت جابر بن عبداللہ رضی اللہ عنہ ایک یہودی سے اس شرط پر کھجوریں قرض لیا کرتے تھے کہ ان کے باغ میں پھل آنے پر وہ اس قرض کو لوٹا دیں گے۔ ایک سال ایسا ہوا کہ ان کے باغ میں پھل نہ آیا، انہوں نے یہودی سے اگلے سال کی مہلت مانگی لیکن یہودی نے نہ مانا۔ نبی کریم ﷺ کو جب اس کی خبر ہوئی تو آپ ﷺ حضرت جابر

¹¹ - ابن ماجہ، سنن ابن ماجہ، کتاب الرہون، باب الرجل یستقی کل دلو بتمرة ویشترط جلدۃ، رقم الحدیث 2446

رضی اللہ عنہ کے ساتھ یہودی کے باغ میں تشریف لے گئے اور اس کو مہلت دینے کا فرماتے رہے لیکن وہ مہلت نہ دینے پر ہی مصر رہا، آخر کار رسول اللہ ﷺ نے حضرت جابر رضی اللہ عنہ سے فرمایا کہ جاؤ کھجوریں توڑو اور اس کا قرض ادا کرو۔ انہوں نے کھجوریں توڑیں اور اس کا قرض ادا کیا اور معجزانہ طور پر قرض ادا کرنے کے بعد بھی کھجوریں بچ گئیں¹²۔

اس روایت سے واضح ہوتا ہے کہ آپ ﷺ اور آپ کے اصحاب غیر مسلموں سے قرضوں کا لین دین کیا کرتے تھے۔ ایک اور روایت میں:

"ایک یہودی ربی (عالم) زید بن سعنتہ کے بارے میں آتا ہے کہ اس نے رسول اللہ ﷺ سے آکر اپنے قرض کی واپسی کا مطالبہ بڑے گستاخانہ انداز میں کیا حالانکہ اس کی مدت کی تکمیل میں ابھی تین دن باقی تھے۔ حضرت عمر رضی اللہ عنہ نے اسے ڈانٹا تو آپ ﷺ نے منع فرما دیا اور اس کو اس کے حق سے زائد تیس صاع کھجوریں ادا کرنے کا حکم فرما دیا"¹³۔

ان روایات سے یہ واضح ہو جاتا ہے کہ آپ ﷺ غیر مسلموں سے بوقت ضرورت قرض کا لین دین کر لیا کرتے تھے اس لیے اس کا جواز سیرت النبی ﷺ سے ملتا ہے۔ لیکن اس میں ایک احتیاط ملحوظ رکھنا لازم ہے کہ یہ صرف بقدر ضرورت ہو یا بحالت اضطرار یا مجبوری ہو بلا وجہ صرف تعیثات کے لیے نہ ہوں۔ مولانا مودودیؒ غیر مسلم ممالک سے قرض وغیرہ کے حصول کے سوال کے جواب میں لکھتے ہیں:

"اسلامی حکومت نے کسی دور میں بھی غیر مسلم ممالک سے قطع تعلق کی پالیسی اختیار نہیں کی اور نہ آج کرے گی لیکن قرض کے معنی قرض مانگتے پھرنے کے نہیں ہیں اور وہ بھی ان کی شرائط پر۔۔۔ اور بالفرض اگر ہمیں بیرونی قوموں سے سود پر قرض لینے کی ناگزیر صورت پیش آہی جائے، یعنی ہمیں اپنی ضرورت کو پورا کرنا بھی لازم ہے اور اس کے لیے ملک میں سرمایہ بھی نہ مل سکے، تو مجبوراً دوسروں سے سود پر قرض لیا جاسکتا ہے لیکن ملک کے اندر سودی لین دین جاری رکھنے کا پھر بھی کوئی جواز نہیں"¹⁴

¹²۔ البخاری، امام، صحیح البخاری، کتاب الاطعمہ، باب الرطب والتمر، رقم الحدیث 5443

¹³۔ الحاکم، ابو عبد اللہ، محمد بن عبد اللہ، المستدرک علی الصحیحین، کتاب الیوم، (بیروت: دارالکتب العلمیہ، 1990ء)، رقم الحدیث 2237

¹⁴۔ مودودی، ابو الاعلیٰ، مولانا، معاشیات اسلام، مرتب پروفیسر خورشید احمد (لاہور، اسلامک پبلیکیشنز، ایویٹ لمیٹڈ، 2013ء) ص 243، 244

تحائف و ہدایا مال و اسباب کی منفعت و اضافے کا باعث ہوتے ہیں اور ان کا معیشت کی بہتری میں کافی کردار ہوتا ہے۔ بین المذاہب معاشی تعلقات کے اس پہلو کی بھی سیرت النبی ﷺ سے مثالیں ملتی ہیں اور احادیث میں آپ ﷺ کا غیر مسلموں کو تحائف دینا اور ان سے تحفے قبول کرنے کا ثبوت موجود ہے۔ چنانچہ سیدنا علی المرتضیٰ رضی اللہ عنہ سے مروی ہے وہ رسول اللہ ﷺ سے روایت کرتے ہیں کہ:

"أَنَّ كِسْرَى أَهْدَى لَهُ، فَقَبِلَ، وَأَنَّ الْمَلُوكَ أَهْدَوْا إِلَيْهِ، فَقَبِلَ مِنْهُمْ"¹⁵

(یعنی کسری (بادشاہ ایران) نے آپ ﷺ کو ہدیہ پیش کیا، پس آپ ﷺ نے اسے قبول کیا، اور دیگر کئی بادشاہوں نے بھی آپ ﷺ کو ہدایا دیے اور انہیں آپ ﷺ نے قبول فرمایا)۔

اسی طرح اہل نجران سید الغسانی کی سربراہی میں آپ ﷺ کی خدمت میں تحائف لے حاضر ہوئے آپ ﷺ نے وہ تحائف قبول فرمائے اور اہل نجران کو ایک امان نامہ لکھوا کر عطا فرمایا¹⁶۔

3- غیر مسلموں کی مارکیٹ اور بازار کا استعمال

غیر مسلموں سے کاروبار، تجارت اور لین دین سیرت طیبہ سے ثابت ہے تو ان کی مارکیٹ اور بازاروں کو استعمال کرنا بھی لامحالہ اسی ضمن میں تصور کیا جائے گا۔ سیرت النبی ﷺ سے بھی اس کی مثالیں ملتی ہیں کہ آپ ﷺ نے خود اور آپ ﷺ کے اصحاب نے آپ ﷺ کی موجودگی میں ان کے بازاروں اور مارکیٹوں کا استعمال کیا۔ جیسا کہ حضرت عبد الرحمن بن عوف رضی اللہ عنہ جب ہجرت کے بعد حضرت سعد بن ربیع انصاری رضی اللہ عنہ کے بھائی بن گئے اور انہوں نے اپنے آدھا مال ان کو دینے کے پیشکش کی تو حضرت عبد الرحمن بن عوف رضی اللہ عنہ نے ان سے صرف بازار کا راستہ پوچھا جس پر انہوں نے آپ کو مدینہ کے یہودیوں کے ایک بازار قینقاع کا پتہ بتا دیا۔ آپ رضی اللہ عنہ نے اس بازار میں تجارت شروع کی اور جلد ہی بہت مالدار ہو گئے اور ایک انصاریہ عورت سے نکاح کر لیا جس کو سن کر رسول اللہ ﷺ نے آپ کو ولیمہ کرنے کا حکم ارشاد فرمایا¹⁷۔ اس مثال سے ظاہر ہوتا ہے کہ غیر مسلموں کی مارکیٹ یا بازار کو تجارت کے لیے استعمال کیا جاسکتا ہے۔

¹⁵۔ الترمذی، ابو عیسیٰ، محمد بن عیسیٰ، سنن الترمذی، ابواب السیر، باب ماجاء فی قبول ہدایا المشرکین، رقم الحدیث 1576

¹⁶۔ حمید اللہ، ڈاکٹر، مجموعہ الوسا ئق السیاسیة للعہد النبوی ﷺ والخلافة الراشدة، (بیروت: دار النفا س، 1407ھ)، ص 180، 181

¹⁷۔ البخاری، امام، الجامع الصحیح، کتاب البیوع، رقم الحدیث 2048

عصر حاضر میں زیادہ تر تجارت اور کاروبار عالمی سطح پر انٹرنیٹ کے ذریعے آن لائن خریداری کے بازاروں اور نظاموں میں شروع ہو گیا ہے۔ جیسا کہ علی بابا، ایمازون، دراز اور ان جیسے بے شمار دیگر نام جن میں مختلف المذاہب لوگ ان مارکیٹوں کے مالک یا نمائندے ہوتے ہیں۔ اسی طرح درآمد و برآمد کے لیے مختلف ممالک میں موجود کمپنیوں کے غیر مسلم مالکان ہوتے ہیں۔ ان دونوں اقسام کے کاروباری افراد کے ساتھ کاروبار کرنے اور ان کی کمپنیوں میں شراکت و تجارت کے بارے میں اکثر سوالات کیے جاتے ہیں۔ سیرت النبی ﷺ کی اس طرح کی مثالیں اس سلسلہ میں بہترین راہنمائی کرتی ہیں۔

4- غیر مسلموں پر انفاق اور ان کی مالی معاونت کے تعلقات

مالی حالت کی کمزوری کا سامنا مسلمان اور غیر مسلم دونوں کو کرنا پڑ سکتا ہے۔ جس کو دور کرنے کے لیے اسلام نے صاحب ثروت افراد اور حکام کو یہ فریضہ سونپا ہے کہ وہ ان مفلوک الحال لوگوں کی دیکھ بھال کریں اور ان کی مالی حالت اور معیشت کو سہارا دینے کے لیے ان پر انفاق کریں تاکہ معاشرے میں معاشرتی تفاوت میں کسی حد تک کمی آسکے۔ اور اسلام کی یہ ترغیب صرف مسلمانوں کے حق میں نہیں دی گئی بلکہ اس مالی حسن سلوک اور معاونت کا اطلاق غیر مسلموں پر بھی کرنے کا حکم دیا گیا ہے۔ چنانچہ آپ ﷺ نے اللہ تعالیٰ کے ارشاد:

" وَمَا تُنْفِقُوا مِنْ خَيْرٍ يُؤَفَّ إِلَيْكُمْ " ¹⁸

(اور تم جو بھی مال خرچ کرو گے وہ تمہیں پورا پورا دے دیا جائے گا) کے نزول کے بعد غیر مسلموں کے ناداروں، کمزوروں، بوڑھوں اور ضعیفوں کی مالی معاونت کرنے کی تلقین یوں ارشاد فرمائی:

" تَصَدَّقُوا عَلَىٰ أَهْلِ الْأَدْيَانِ " ¹⁹

(یعنی تمام اہل مذاہب پر صدقات و خیرات کیا کرو)۔ حضرت جابر بن زید رضی اللہ عنہ فرماتے ہیں:

" وَقَدْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ، يَقْسِمُ فِي أَهْلِ الدِّمَةِ مِنَ الصَّدَقَةِ وَالْخُمْسِ " ²⁰

¹⁸ - البقرة: 2:272

¹⁹ - ابن ابی شیبہ، المصنف، کتاب الزکوٰۃ، باب ما قالوا فی الصدقة فی غیر اہل الاسلام، رقم الحدیث 10398

²⁰ - ابن ابی شیبہ، نفس المصدر، رقم الحدیث 10409

(یعنی رسول اللہ ﷺ ذمیوں میں صدقات اور خمس تقسیم فرمایا کرتے تھے)۔ آپ ﷺ چونکہ رحمۃ للعالمین تھے اس لیے آپ ﷺ اور آپ ﷺ کی اتباع میں مسلمانوں کا یہ طرز عمل خالص انسانی بنیادوں پر استوار شدہ تھا کیونکہ انسان خواہ غیر مسلم ہی ہو ہر قسم کے انسانی حقوق اس کو بھی حاصل ہیں اور اسلام نے ان کے جملہ حقوق کا مکمل خیال رکھا ہے۔

5- غیر مسلم کے مال و جائیداد اور ذرائع معیشت کا تحفظ اور سیرت النبی ﷺ

معیشت میں مال کمانے کے ساتھ ساتھ مال اور ذرائع معیشت کا تحفظ بھی بنیادی اہمیت کا حامل ہوتا ہے۔ نبی اکرم ﷺ کی سیرت و تعلیمات سے پتہ چلتا ہے کہ آپ ﷺ نے غیر مسلموں کے مال و اسباب کی حفاظت کی سخت تاکید فرمائی اور معاہدین غیر مسلموں کا مال و اسباب لوٹنے سے سختی کے ساتھ منع فرمایا کیونکہ مال کے ہتھیائے جانے اور چوری ہو جانے سے آدمی کی معیشت بری طرح متاثر ہو جاتی ہے اور وہ تقریباً دیوالیہ ہو جاتا ہے۔ آپ ﷺ نے اس معاشی بد حالی سے غیر مسلموں کو بھی محفوظ رکھنے کا مناسب بندوبست فرمایا۔ چنانچہ آپ ﷺ نے اہل نجران کے ساتھ جو معاہدہ کیا اس میں بھی عیسائیوں کے جان مال و غیرہ کو تحفظ فراہم کرتے ہوئے فرمایا:

"نجران اور اس کے ماتحت لوگوں کو اپنے اموال، جانوں، زمینوں اور مذہب کے سلسلہ میں حاضر اور غیر حاضر افراد کو ان کے اہل خاندان کو، عبادت گاہوں کو تھوڑی یا زیادہ جو چیزیں بھی ان کے قبضے میں ہیں سب کے سلسلے میں اللہ کی نگہبانی اور اللہ کے نبی محمد رسول اللہ ﷺ کی ذمہ داری حاصل ہوگی۔"²¹

اسی طرح ایک انصاری نے روایت کیا کہ:

“ہم کسی مہم پر رسول اللہ ﷺ کے ساتھ نکلے تو راستے میں لوگوں کو کھانے پینے کی اشیاء کے حوالے نہایت تنگی، دقت اور مصیبت کا سامنا کرنا پڑا۔ اتفاقاً انہیں کچھ بکریوں کا ایک ریوڑ نظر آیا تو انہیں بلا اجازت پکڑ لیا (اور ذبح کر کے پکانا شروع کر دیا)۔ ہماری ہانڈیوں میں ابال آہی رہا تھا کہ خبر ملنے پر حضور ﷺ کمان سے ٹیک لگاتے ہوئے تشریف لائے اور اپنی کمان سے ہماری ہانڈیوں کو لٹنا اور گرا کر

²¹ ابو یوسف، امام، کتاب الخراج، اردو ترجمہ از مولانا نیاز احمد اوکاڑوی، (لاہور، مکتبہ رحمانیہ)، ص 210

گوشت کو مٹی میں ملانا شروع کر دیا۔ پھر ارشاد فرمایا کہ لوٹ کا مال مردار گوشت سے زیادہ حلال نہیں ہے (یعنی حرام ہے) ²²۔

حضرت خالد بن ولید رضی اللہ عنہ روایت کرتے ہیں کہ ہم رسول اللہ ﷺ کے ساتھ خیبر کے غزوہ میں شریک ہوئے تھے۔ یہود شکایت لے کر آئے کہ لوگ یعنی مجاہدین اسلام جلدی سے ان کے جانوروں کے باڑوں میں گھس گئے ہیں۔ تو اس پر رسول اللہ ﷺ نے ارشاد فرمایا:

"أَلَا لَا تَجِلُّ أَمْوَالُ الْمُعَاهِدِينَ إِلَّا بِحَقِّهَا" ²³

(یعنی خبردار! معاہدین (غیر مسلم) شہریوں کے اموال میں سے ناحق کچھ بھی لینا حلال نہیں ہے۔

طبرانی کی ایک روایت میں آپ ﷺ نے معاہدین کے اموال کو حرام قرار دیتے ہوئے ارشاد فرمایا:

"أَلَا وَإِنِّي أَحْرَمُ عَلَيْكُمْ أَمْوَالَ الْمُعَاهِدِينَ" ²⁴

(یعنی خبردار! میں تم پر غیر مسلم شہریوں کے مالوں پر ناحق قبضہ کرنا حرام قرار دیتا ہوں)۔ ایسی روایات سے ہی فقہاء

کرام نے یہ استنباط کیا ہے کہ کسی غیر مسلم شہری کا مال چرانے پر مسلمان پر حد لگائی جائے گی۔

چنانچہ علامہ ابن رشد مالکی لکھتے ہیں :

"اس بات پر اجماع ہے کہ اگر کوئی مسلمان کسی غیر مسلم شہری کا مال چرائے تو اس پر حد جاری کی جائے گی اور اس کا

ہاتھ کاٹا جائے گا" ²⁵۔

ان روایات سے اسلام کے بین المذاہب معاشی تعلقات کی ترجیحات کا اندازہ بخوبی لگایا جاسکتا ہے۔

اسی طرح کسی بھی معیشت کے بنیادی ستون وہاں کے شہار ہوتے ہیں۔ ان کی اس معاشی اہمیت اور ضرورت کے پیش نظر

آپ ﷺ کے اصحاب دشمنوں کے تاجروں کو غزوات میں بھی قتل نہیں کیا کرتے تھے اور صاف ظاہر ہے کہ وہ ایسا رسول

اللہ ﷺ کی تعلیمات کی روشنی میں ہی کیا کرتے ہوں گے۔ چنانچہ حضرت جابر بن عبد اللہ رضی اللہ عنہ فرماتے ہیں:

²² - ابو داؤد، سلیمان بن الأشعث، السجستانی سنن ابی داؤد کتاب الجہاد، باب فی النهی عن النهی، (بیروت، مکتبۃ

العصریہ صیداً) رقم الحدیث 2705

²³ - ابو داؤد، سنن ابی داؤد، کتاب الاطعمۃ، باب النهی عن اکل السباع رقم الحدیث 3806

²⁴ - سلیمان بن احمد، الطبرانی، المعجم الكبير، (القابره: مکتبہ ابن تیمیہ) رقم الحدیث 3828

²⁵ - ابن رشد، المالکی، بدایۃ المجتہد، 2: 299

"كَانُوا لَا يَفْتُلُونَ تُجَارَ الْمُشْرِكِينَ" ²⁶

(یعنی وہ مشرکین کے تاجروں کو قتل نہیں کیا کرتے تھے)۔

اسی طرح کسان کسی معیشت میں اہم کردار ادا کر رہے ہوتے ہیں۔ اسی لیے صحابہ کرام رضی اللہ عنہم نے دوران جنگ بھی کسانوں کو قتل کرنے کی ممانعت کی۔ چنانچہ حضرت زید بن وہب سے مروی ایک روایت میں ہے کہ انہیں حضرت عمر رضی اللہ عنہ کا خط آیا جس میں انہوں نے دیگر چند ہدایات کے ساتھ یہ بھی فرمایا: "وَاتَّقُوا اللَّهَ فِي الْفَلَاحِينَ" ²⁷ (یعنی کسانوں کے بارے میں اللہ سے ڈرو، یعنی انہیں قتل نہ کرو، الا یہ کہ وہ جنگ میں حصہ لیں)۔

6- غیر مسلموں سے لگان اور خراج کی وصولی میں انصاف

اسلامی تعلیمات میں جن غیر مسلموں سے خراج لیا جاتا تھا اول تو ان کے حیثیت کا تعین اس طرح کیا کہ ان کی عزت نفس اور وقار قائم رہے۔ چنانچہ مولانا حفظ الرحمن سیوہاری لکھتے ہیں:

"اسلام کے معاشی نظام میں مسلم اور غیر مسلم کے فرق کے بغیر خراج (مالگذاری) میں بھی خلیفہ کے ہر وقت یہ پیش نظر ہے کہ مفتوح ہو جانے کے باوجود صاحب زمین یا کاشتکار حکومت کے محکوم یا غلام نہیں ہیں بلکہ صرف کاشتکار یا مالگزار زمیندار ہیں" ²⁸

دوسری بات یہ کہ غیر مسلموں سے ایسی کوئی وصولی نہیں کی جاتی جو مسلمانوں پر کسی خاص شرح سے بطور عبادت عائد یا واجب ہو جیسا کہ زکوٰۃ، عشر، وغیرہ بلکہ ان سے کی جانے والی وصولی کی شرح اور حد مقرر نہیں کی گئی اور ان کی مالی حالت کو ملحوظ رکھ کر ان سے وصولی کی جاتی ہے۔ ڈاکٹر اسرار احمد اس سلسلہ میں لکھتے ہیں:

"غیر مسلموں کے اموال سے جزیہ وصول کیا جاتا ہے اور ان کی زمینوں سے خراج۔ اور ان دونوں کی حیثیت خالصتاً ٹیکس کی ہے۔ یہی وجہ ہے کہ ان کی کوئی شرح بھی معین نہیں ان کا تعین حکومت وقت کی صوابدید پر ہے۔ اور اسی طرح ان سے حاصل شدہ رقوم کے صرف پر بھی کوئی پابندی نہیں" ²⁹

²⁶ - ابوبکر ابن ابی شیبہ، عبد اللہ بن محمد، الكتاب المصنف في الاحاديث والآثار، كتاب السير، باب من ينهى عن

قتله في دار الحرب (الرياض: مكتبة الرشد، 1409 هـ) رقم الحديث 33130

²⁷ - ايضاً رقم الحديث 33120

²⁸ - مولانا حفظ الرحمن، سيوہاری، اسلام کا اقتصادی نظام، تسہیل ڈاکٹر نور محمد غفاری، (کراچی، شیخ الہند اکیڈمی)، 345

اسی طرح زمینوں کے سالانہ لگان میں تخفیف بھی ایک اہم اسلامی کارنامہ ہے جو کہ نبی پاک ﷺ کی تعلیمات کی روشنی میں نافذ کیا گیا۔ اسلام کے معاشی نظام میں کفر و اسلام کی تفریق کے بغیر یہ ضروری قرار دیا گیا ہے کہ اکثر حالات میں "کاشتکار" کی مصالحوں کو زمیندار یا حکومت کی مصالحوں پر مقدم رکھا جائے اور عشر کے علاوہ جو کہ پیداوار کی مخصوص زکوٰۃ ہے ہر قسم کے لگان اور مالگاری میں کاشتکار کی سہولت کو پیش نظر رکھتے ہوئے تخفیف لگان کو اسوہ بنایا جائے۔ اور یہ تو کسی حال میں بھی جائز نہیں سمجھا گیا کہ لگان یا مالگاری کی شرح زمین کی حیثیت سے بڑھ کر مقرر کر دی جائے اور ایسا کرنے کو وہ ظلم و عدوان سمجھتا ہے³⁰۔

اس سلسلے میں نبی پاک ﷺ کی سیرت سے حاصل ہونے والی مشہور مثال خیبر کی فتح کے بعد وہاں کے یہودیوں کے ساتھ معاہدہ کا معاملہ کر کے ان کی زمینوں کو ان ہی کی ملکیت میں چھوڑ دینا ہے اور بعد ازاں آپ ﷺ نے جب پیداوار کے وقت حضرت عبد اللہ بن رواحہ رضی اللہ عنہ کو وصولی کے لیے بھیجا تو انہوں نے آپ ﷺ کی ہدایت کی روشنی میں یہود سے واضح الفاظ میں یہ فرمایا:

“مجھے نبی اکرم ﷺ نے اس لیے نہیں بھیجا کہ میں تمہارے مال (پیداوار) کو ناحق ہضم کر جاؤں بلکہ اس لیے بھیجا ہے کہ تمہارے اور رسول اللہ ﷺ کے درمیان معاہدہ کے مطابق پیداوار کو تقسیم کروں۔ جب انہوں نے کھیتوں اور پھلوں کا تخمینہ لگایا تو یہود کہنے لگے تم نے اندازہ میں ہم پر زیادتی کی ہے۔ عبد اللہ رضی اللہ عنہ نے کہا کہ چاہو تو میں نصفاً نصفاً بانٹ دوں یا تم چاہو تو خود نصف نصفاً بانٹ لو اور جو حصہ چاہو تم لے لو اور جو چاہو ہمیں دے دو۔ اس پر یہود نے کہا کہ یہی وہ عدل و انصاف ہے جس کی وجہ سے زمین و آسمان قائم ہیں”³¹

لگان میں انصاف یا تخفیف مسلمانوں کے غیر مسلموں سے معاشی تعلقات کی نوعیتوں، بنیادوں اور استواری کو واضح کرتے ہیں اور آج کے دور میں بھی اگر بین المذاہب معاشی ہم آہنگی اور تعلقات میں استواری قائم ہو جائے تو عالمی استحصالی رجحانات کا خاتمہ ہو کر عدل و انصاف پر مبنی معیشت کا قیام عمل میں لایا جاسکتا ہے۔

²⁹ - ڈاکٹر اسرار احمد، اسلام کا معاشی نظام، (لاہور، مکتبہ خدام القرآن)، 72۔

³⁰ - مولانا حفظ الرحمن، سیوہاری، نفس المصدر، 350۔

³¹ - عبد الملک ابن ہشام، سیرت ابن ہشام، اردو ترجمہ سید سلیمان علی حسنی نظامی دہلوی، (لاہور: ادارہ اسلامیات) 2: 243۔

8- غیر مسلموں کو مال غنیمت کی ادائیگی

مسلمانوں کے لیے اللہ تعالیٰ نے مال غنیمت کو جائز قرار دیا جو کہ جنگ کرنے کے بعد حاصل ہوتا تھا۔ معیشت کے اس پہلو سے غیر مسلموں کو محروم نہیں رکھا گیا اسی لیے اگر کوئی ذمی مسلمانوں کے ساتھ مل کر دشمن کا مقابلہ کرے تو اس کو بھی مسلمانوں کی طرح مال غنیمت میں سے حصہ دیا جائے گا۔ چنانچہ امام زہریؒ کی روایت ہے کہ:

"أَنَّ النَّبِيَّ صَلَّى اللَّهُ عَلَيْهِ وَسَلَّمَ أَسْنَهَمَ لِقَوْمٍ مِنَ الْيَهُودِ قَاتَلُوا مَعَهُ"³²

(یعنی جن یہودیوں نے آپ ﷺ کے ساتھ مل کر جنگ میں شرکت کی تھی، آپ ﷺ نے انہیں بھی مال غنیمت میں سے حصہ دیا تھا)۔

چونکہ بعض روایات میں باقاعدہ حصہ کی بجائے عطیہ دینے کا بھی ذکر ہے اسی لیے علامہ نوویؒ فرماتے ہی کہ اگر کوئی غیر مسلم، امام کی اجازت سے جنگ میں شرکت کرے تو اسے بطور عطیہ کچھ دیا جائے گا باقاعدہ اس کا حصہ نہ ہو گا یہی امام مالکؒ، امام شافعیؒ، امام ابو حنیفہؒ اور جمہور کا مسلک ہے۔ امام زہریؒ اور امام اوزاعیؒ کہتے ہیں کہ ان کا بھی باقاعدہ حصہ نکالا جائے گا³³۔

9- غیر مسلموں کے اسباب و اراضی کی ملکیت کے حقوق

اسلام اپنی آفاقیت اور وسعت کے پیش نظر جہاں مسلمانوں کو وسائل انتاج (پیداواری وسائل) کی ملکیت کو تسلیم کرتا اور اس کا تحفظ کرتا ہے وہاں وہ اپنے زیر سایہ زندگی بسر کرنے والے غیر مسلموں اور اہل ذمہ کے لیے بھی پیداواری وسائل کی ملکیت کو تسلیم کرتا ہے۔ اسی لیے اہل ذمہ کے ساتھ معاشی تعلقات کی اسلامی تعلیمات میں سے ایک یہ بھی ہے کہ کئی صورتوں میں ان کی اراضی کی ملکیت ان کے اپنے تصرف میں ہی رکھی جائے۔ رسول اللہ ﷺ نے اس سلسلہ میں اپنے عمل سے مثالیں پیش فرمائیں اور امت کے لیے یہ اسوہ حسنہ چھوڑا تاکہ مستقبل میں انہی خطوط پر اہل الذمہ کے ساتھ حسن سلوک کیا جائے۔

چنانچہ اسلام کے غلبہ اور قبضہ کے وقت اگر وہاں کے باشندے حاکم وقت سے ان شرائط پر صلح کر لیں کہ وہاں کی زمین ان کی اپنی ہی ملکیت رہے گی اور حاکم وقت اس شرط کو تسلیم بھی کر لے تو اس صورت میں اس علاقہ کی زمین ان اہل

³² - امام الترمذی، سنن الترمذی، ابواب السیر، رقم الحدیث 1558

³³ - سید جلال الدین عمری، غیر مسلموں سے تعلقات اور ان کے حقوق، 248

الذمہ ہی کی ملکیت شمار ہوگی۔ آپ ﷺ کے کیے گئے کئی ایک معاہدات سے یہ ثابت ہوتا ہے کہ آپ نے غیر مسلموں سے اس شرط پر صلح کی کہ زمین کی ملکیت اہل صلح کی رہے گی۔

جیسا کہ نبی پاک ﷺ نے اہل بحرین سے اسی شرط پر صلح کی تھی کہ زمین ان ہی کی ملکیت رہے گی، تاہم وہ جب تک اپنے مذہب پر رہیں گے، جزیہ و خراج ادا کرتے رہیں گے اور ان میں سے جو اسلام قبول کر لے گا، اس سے خراج کی بجائے عشر وصول کیا جائے گا۔ حضرت علاء بن الحضرمی رضی اللہ عنہ اسی پر عمل کیا کرتے تھے، وہ فرماتے ہیں کہ مجھے رسول اللہ ﷺ نے بحرین کی وصولی کے لیے بھیجا تو:

"كُنْتُ آتِي الْحَائِطَ بَيْنَ الْإِخْوَةِ، فَيَسْلِمُ أَحَدُهُمْ، فَأَخُذُ مِنَ الْمُسْلِمِ الْعُشْرَ، وَمِنَ الْآخَرِ
الْخَرَاجَ"³⁴

(یعنی جب میں کسی ایسے باغ کی وصولی کے لیے آتا جو بھائیوں کے درمیان مشترک ہوتا اور ان میں ایک مسلمان ہو جاتا تو میں مسلمان سے عشر اور دوسرے سے خراج وصول کرتا تھا)۔
یہ اسی صورت میں ہو سکتا تھا جب ملکیت ان کی اپنی ہی باقی تھی۔ اسی طرح رسول اللہ ﷺ نے وادی القریٰ کے یہود سے بھی ایک ایسا ہی معاہدہ کیا تھا۔ چنانچہ بیہقی کی روایت کے الفاظ یوں منقول ہیں:

"وَتَرَكْتَ الْأَرْضَ وَالنَّخْلَ بِأَيْدِي يَهُودَ وَعَامَلَهُمْ عَلَيْهِ"³⁵

(یعنی وہاں کی زمین اور کھجوریں یہودیوں ہی کی ملکیت میں رہنے دیں اور ان کو ان پر کام کرنے کی اجازت عطا فرمائی)۔

آپ ﷺ کے اس طرح کے معاہدات کی روشنی میں یہ بات واضح ہوتی ہے کہ صلح کے وقت اگر حاکم وقت اس شرط کو تسلیم کر لے کہ زمین کی ملکیت بدستور غیر مسلم کے پاس رہے گی تو یہ اہل الذمہ کی ملکیت ہی کہلائے گی اور اس پر اہل الذمہ کئی جملہ احکام نافذ العمل ہوں گے۔

اس کے علاوہ ایسی اشیاء جو مسلمانوں کے لیے بوجہ حرمت یا کسی اور وجہ سے حرمت کے دائرے میں آتی ہیں اور وہ ان کو اپنی ملکیت میں نہیں رکھ سکتے لیکن اہل الذمہ ان اشیاء کے اسلام کے نزدیک حرام ہونے کے باوجود بھی مالک ہو سکتے ہیں

³⁴ - امام ابن حنبل، مسند احمد، رقم الحدیث 20527

³⁵ - امام ابو بکر احمد بن الحسین البیہقی، السنن الکبریٰ، کتاب الجزیہ، باب ما جاء فی ارض الحجاز و جزیرة

العرب (بیروت: دار الکتب العلمیہ - 2003ء)، رقم الحدیث 18760

اور ان کا آپس میں کاروبار بھی کر سکتے ہیں۔ اس کے علاوہ ان کے مال و اسباب میں ملکیت کے تحفظ کے لیے اہل الذمہ کے مال کو چوری کرنے والے مسلمان کا ہاتھ کاٹنے کا حکم دینا اسلام کے عدل و انصاف کا ایک عظیم مظہر ہے اس کی تفصیل سابقہ بحث میں تفصیلاً بیان کی جا چکی ہے۔

الغرض اسلامی تعلیمات میں بین المذاہب معاشی تعلقات کو خصوصیت کے ساتھ واضح کیا گیا ہے۔ آپ ﷺ نے اس سلسلہ میں عملی اقدامات کیے اور اپنے فرامین و اسوہ حسنہ سے انسانیت کو ایک ایسا نادر نمونہ فراہم کیا جس کی روشنی میں آج کی جدید دنیا بین المذاہب تعلقات کو پُر امن بقاء باہمی اور معاشی انصاف کے اصول پر کامیابی کے ساتھ استوار کر سکتی ہے۔

خلاصہ اور نتائج بحث

اس بحث کا خلاصہ اور اس سے حاصل ہونے والے نتائج کو ذیل میں چند نکات کی شکل میں بیان کیا جاتا ہے۔

1. اسلام ایک عالمگیر اور آفاقی دین ہونے کی وجہ سے تمام بنی نوع انسان کو انسانی بنیادوں پر اہمیت دیتے ہوئے ان کے حقوق کا تعین کرتا ہے۔ مذاہب کا اختلاف اور تنوع، سوائے چند ناگزیر پہلوؤں کے، اسلام کے رویے اور ادائیگی حقوق میں کسی تفریق کا سبب نہیں بنتا۔ اسی لیے اسلامی تعلیمات اور سیرت النبی ﷺ میں بین المذاہب تعلقات اور حقوق کو بالتفصیل بیان اور واضح کیا گیا ہے۔ بین المذاہب تعلقات میں سے ایک پہلو اُن کے مابین معاشی تعلقات کا بھی ہے۔ نبی پاک ﷺ کی سیرت سے اس کے بارے میں کثیر مثالیں اور تعلیمات میسر آتی ہیں۔
2. اسلام نے غیر مسلموں کے ساتھ تجارت، کاروبار اور لین دین کی چند تحدیدات کے ساتھ مکمل اجازت دی ہے اور یہ سب نبی پاک ﷺ کی سیرت طیبہ سے ثابت ہے اور اس کی امثلہ موجود ہیں۔
3. اسلامی تعلیمات میں ذمیوں کے کاروباری حقوق و فرائض کا تعین اور تحفظ کیا گیا اور انہیں کچھ اعتبارات میں تو مسلمانوں سے بڑھ کر معاشی حقوق عطا کیے گئے جیسا کہ شراب اور خنزیر کی ملکیت اور آپس میں کاروبار وغیرہ۔
4. غیر مسلموں سے تحائف اور قرضوں کا لین دین جائز قرار دیا گیا اور آپ ﷺ نے اپنے عمل سے اس کی مثالیں مہیا فرمائیں۔
5. غیر مسلموں کے بازاروں اور مارکیٹوں کے استعمال کا جواز سیرت طیبہ کی مثالوں سے واضح کیا گیا۔

6. ذمیوں کی مالی معاونت کی گئی ان پر صدقات خرچ کرنے کی ترغیب دی گئی اور ان کو لڑائی میں مسلمانوں کے ساتھ معاونت کی صورت میں مال غنیمت میں سے حصہ دیا گیا۔

7. اسلام نے ذمیوں کے مال و اسباب اور ذرائع معیشت کے تحفظ کے احکامات دیے اور ان کے مال کو ناجائز طور پر ہتھیانے اور چرانے کو ممنوع اور حرام قرار دیا۔

8. غیر مسلموں کے مال و اسباب اور اراضی کی ملکیت کے حقوق کا تحفظ کیا اور اس سلسلے میں ٹھوس عملی اقدامات کیے۔

9. ان پر لگان اور خراج میں تخفیف کا پہلو غالب رکھا اور اس کی وصولی میں جبر و استحصال اور ظلم کی بجائے انصاف سے کام لیا گیا۔ تاکہ ان کی معیشت پر بے جا بوجھ نہ بنے اور سہولت کے ساتھ معاملات چلتے رہیں۔

الغرض اسلام نے بین المذاہب معاشی تعلقات کے جملہ پہلوؤں پر تفصیلی اور قابل عمل تعلیمات مہیا کیں۔ آپ ﷺ نے ان تعلقات کو استوار کرنے اور ان کے ذریعے انسانی بنیادوں پر ماحول کو سازگار رکھنے اور پر امن بقاء باہمی کے حصول کے لیے اپنے عمل اور فرامین سے شاندار مثالیں مہیا فرمائیں جو کہ آج کے جدید دور میں عالمی سطح پر ہر مذہب سے تعلق رکھنے والے افراد کے لیے مشعل راہ اور عمدہ نمونہ کی حیثیت رکھتی ہیں۔ اللہ تعالیٰ ہمیں رسول اللہ ﷺ کی سیرت طیبہ پر کما حقہ عمل کرنے کی توفیق عطا فرمائے۔ آمین